



education

Department:
Education
REPUBLIC OF SOUTH AFRICA

NATIONAL SENIOR CERTIFICATE

IGREYIDI 12

ISINDEBELE ILIMI LEKHAYA (HL)

IPHEPHA LOKUTHOMAN (P1)

PREPARATORY EXAMINATION 2008

IMITLOMELO: 70

ISIKHATHI: ama-iri ama-2

Iphepheli linamakhasi ali- 10.

TJHEJA

1. Iphepheli lineengaba EZINTATHU: Isigaba A, B, no C:
 - ISIGABA A: Ukufunda nokuzwisisa
 - ISIGABA B: Ukurhunyeza
 - ISIGABA C: Ihlelo nokusetjenziswa kwelimi
2. Phendula iingaba ZONTATHU.
3. Fundisisa yoke imibuzo ngaphambi kobana uyiphendule.
4. Iimpendulo azingahlangahlanganiswa.

ISIGABA A: UKUFUNDA NOKUZWISISA**UMBUZO 1**

1.1 Funda indatjana bese uphendula imibuzo elandelako.

UKUHLANGAHLANGANA NGOMNYANYA WABAFUNDI BEGREYIDI 12 (MATRIC DANCE)

Abafundi boke abenza ibanga le – 12 baqale phambili ngamehlo abomvu ukukhambela umnyanya wabo wokubavalelisa. Kodwana esikolweni esibizwa bonyana yi – Velabahleke esiseNelspruit, omunye wabafundi abenza ibanga le – 12 wajanyiswa ekukhambeleni lomnyanya ngombana afumaneka amangana nesokana lakhe emabaleni wesikolo. Unina wanghanghabala ngokobana angajanyiswa wabe wasa umlandu loyo ekhotho, kodwana ikhotho yajamelana nesikolo ukobana akajanyiswe.

Umphakathi wabawiwa ukobana uveze yayo imibono nge – inthanedi ukuphendula umbuzo othi: 'kulungile ukobana umfundi lo ajanyiswe ukukhambela umnyanya lo ngebanga lokumangana nesokana lakhe emabaleni wesikolo. Nasi imibono eyahlukeneke evela ebantwini:

ULindiwe uthe ngikholelwa ukobana ukumangana kwabafundi emabaleni wesikolo mkhuba omumbi khulu begodu awukavumeleki. Abantwana bethu kumele baziphendulele ekuziphatheni kwabo bebaqalane nalobobujamo. Ngenani elinengi labafundi ababasidisi eenkolweni, ukumangana akukavunyelwa. Imithetho mithetho ebafundini kumele bayazi begodu bayihloniphe. Wenze kuhle umfundisi lowo ngokumjamisa emnyanyeni lo. Kwazi bani bonyana yini okuzokulandela?

Nasele wenza ibanga letjhumi kutjho bonyana sele umdala kumele ngabe sele ulungiselela ikusasa lakho, nokobana abantu bazokuqala bunjani ephasini loke. Kungani umuntu owenze okumbi kufanele anikelwe unongorwana ngokungaziphathi kumbi? Kuyabonakala kobana usengakakulungeli ukuba ngudade nanyana umfo, nawungakghoni ukuba sibonelo esihle kabanye. Kukuphi ukujezisa nangabe isikolo sizakuvumela abafundi bazenzele umathanda. Yayaphi ihlonipho nokuzikhakhazisa ngeenkolo zabo?

UMichael uthe ngikholelwa kobana umfundi lowo bekungakafaneli bonyana ajanyiswe. Loyo omjamisileko kusese mfundisi wakade ongenza indaba yokumangana ibe yinto ekulu. Sibuyela emuva esikathini sekhulumnyaka ye – 17.

UShanon uthe abavunyelwe ngombana umnyanya lo uqakathekile kibo. Uthe sikhathi sabo sokugcina sokuba nomnyanya onjengalo nabangani babo. UJack wathi soloko abafundisi balelwa ukobana basebenzise iswazi eenkolweni nababelethi nabo babonakala banganamlomo wokukhulumisana nabantababo, ukujeziswa eenkolweni kumuraro omkhulu. Siyababona abantwabethu abahloniphi abafundisi. Sabona ngomfundi weMpumalanga owahlaba omunye umfundi ngomukhwa phambi komfundisi. Lokhu kutjengisa bonyana indaba yokujezisa ayithathelwa ehloko. Umbuso kumele ubone ngamanye amehlo ukobana uwurarulula bunjani umraro lo.

UWendy waveza ngokusepepeneneni kobana abazali abajezisi abantababo, lokho kutjhaphisa abantwana. Kumbi ukufumana bonyana abazali bajamela abantababo nanyana benze okumbi. Umfundi loyo otjhaphileko kufanele azi kobana isikolo akusiyindawo yokuselela utjwala nanyana yokuthandana. Umfundi lo bekatjengisa abantu ukuthini? Abafundi kumele bahloniphe imithetho yesikolo. Kunemithetho eenkolweni kazi ekufanele ilandelwe beyihlonitjhe.

- 1.1.1 Lesisehlakalo senzeka kuphi? (1)
- 1.1.2 Ngemitjho EMIBILI hlathulula ngesenzeko esenzeke esikolweneso lapho abantu bafaka imibono khona. (2)
- 1.1.3 Isikolo senzani ukuphendula ngesenzekwesi? (2)
- 1.1.4 Ingabe kuyinto ehle na ukobana abazali bajamele abantwababo lokha nabenze okumbi esikolweni? (2)
- 1.1.5 UJack ubonakala avumelana nokujanyiswa komfundi lo. Uthini wena? Sekela ipendulwakho ngephuzu ELILODWA. (2)
- 1.1.6 Nasiqala ukuziphatha kwabafundi ngeenkolweni amalanga la, ubona kuqakathekile ukobana umnyanya ofana nalo ube khona na? Kubayini utjho njalo? Sekela ipendulwakho ngomutjho OWODWA. (3)
- 1.1.7 Ngowakho umbono kuyinto ehle eyenziwe mfundi lo na? Sekela ipendulwakho ngomutjho OWODWA. (3)

1.2 Funda indatjana bese uphendula imibuzo elandelako

UKUTLHAYELA KWEGEZI

U-Eskom nomNyango wezeNjiwa naMandla bazilungiselela ukuthumela abogadi begezi ukuze basize izakhamuzi bonyana zonge igezi. 'Abogadi begezi' babawa izakhamuzi bonyana zibasize ngokuba ziintunja zemihlwa, zibabikele lokha nazibona abantu basebenzisa igezi butjhapha. Izolo u-Eskom uthe amaqhinga sele enziwe wokuthumela iimvakatjhi ezingakalindelwa emizini ukuze zibuthelele ilwazi ngokusetjenziswa butjhapha kwegezi. Leli, lilandelela lesimemezelo esenziwe iveke le, sokuthi iinsetjenziswa zizokufakwa emizini yeGauteng neyaKwaZulu-Natal, ezizokwenza abaninimizi bacime zoke iinsetjenziswa zegezi ngesikhathi esisodwa basebenzise *i-remote control*.

U-Eskom uthi lokhu kuzokwenziwa umhlaba woke zombebele eenyangeni ezimbalwa ezizako. USipho Neke osiPhathiswa somNyango weemBikiindaba ze-Eskom, uthe kusemandleni womNyango wezeNjiwa naMandla ukwenza abathengi bona bongwe igezi. Izolo u-Eskom uyelelise zoke izakhamuzi bona zithintane nama-ofisi weemfunda mayelana nabantu abasebenzisa igezi ngendlela engakafaneli. Izakhamuzi zeMoreleta Park zithe umbono lo, awukaletwa "ngomoya omuhle".

"U-Eskom ulungiselela ukuphelisa ukusetjenziswa kwamalambha amade adla igezi khulu, okulilandelela leJima lamaLambha amaFitjhani lomnyaka ogadungileko," kwatjho umma uSihle Cele ongusihlalo wehlangano. Ijimeli libonelela iingidigidi zemizi ngamalambha onga igezi begodu u-Eskom uthe lelijima libe nesithintela esihle khulu. "Sikhuluma ngokuhlawula abakhiqizi bamalambha amade kodwana lokhu kuzakwenziwa ngemva kokupheliswa kwawo ngokomthetho, okungenzakala ngenyanga kaMhlojanja 2008. Ngemva kwalapho kungathathwa isiqunto mayelana nenani lehlawulo engakhitjiswa," kwatjho umma uSihle Cele.

[Ithethwe kuPretoria News beyatjhugululelwa esiNdebeleni]

- 1.2.1 Indatjana engehla le ikhutjhwe kiliphi iphephandaba? (1)
- 1.2.2 Ngisiphi isililo esivezwa ngebakwa-Eskom kilendatjana? (1)
- 1.2.3 Izakhamuzi zifanele zenzeni ukuze zikwazi ukuhlangabezana nesililo sakwa-Eskom lesi? (1)
- 1.2.4 Osiphathiswa somNyango weemBikiindaba ze-Eskom uphefumule wathini ngesehlakalwesi? (2)
- 1.2.5 Nangabe bewunguNgqongqotjhe wezeNjiwa naMandla bewungenzani ukukhandela ukutlhayela kokwabiwa kwegezi eSewula Afrika? Ipendulo ayibe mumutjho MUNYE. (2)

- 1.2.6 U-Eskom uzimisele ukubabonelela bunjani abakhiqizi bamalambha amade? (2)
- 1.2.7 Izakhamuzi zawuthatha njani umbono kaSipho Neke lo? (1)
- 1.2.8 U-Eskom ukukhandele bunjani ukusetjenziswa butjhapha kwegezi eemfundeni ezimbili ekukhulunywe ngazwezi? (2)
- 1.2.9 Bobani abazokusebenzisana no-Eskom kanye nomNyango wezeNjiwa naMandla ukubonelela kobana igezi iyongiwa? (1)
- 1.2.10 Uqabanga bonyana uwaninelani U-Eskom amalambha amade wegezi? (2)

IMITLOMELO YESIGABA A: 30

ISIGABA B: UKURHUNYEZA**UMBUZO 2**

Fundisisa indatjana elandelako uyizwisise bese uyayirhunyeza ngawakho amagama abe -60 ukuya kama -70, uveze amaphuzu aqakathekileko namumongo.

UKWAKHA UKUZITHEMBA NOKUZAZI

Ukuzazi nokuzithemba amagama la ayakhambisana. Ukuzazi yindlela esizibona, sicabanga begodu sizizwa ngayo. Kulikghono lethu lokuzibona izinto ezihle nezimbi esizenzako, bese senza iinqunto ezikhambelana namakghono wethu. Ukuzithemba khona kuyindlela esizizwa ngayo. Kwenzeka khulukhulu nasicabanga bonyana abantu bathini ngathi. Lokho kuyivulalihlo ngobukhona nobuntu bethu. Ukuzithemba kungangezelelwa nanyana buphungulwe budlelwano obahlukahlukeneko oba nabo nabantu okhunye kungaba mthelela wabomabonakude nanyana abomagazini.

Ukwakha ukuzazi nokuthuthukisa ukuzithemba kuvezwa yindlela esiphila ngayo. Nasizizwa kuhle singaba nokuzithemba eentweni esizenzako. Abantu abanokuzithemba okuncani basuke batlhayela khulu ngokuzazi. Bancani khulu abantu abazithembako ngasosoke isikhathi. Kukhona lapho sizizwa khona kwezinye iindawo nakwabanye hayi koke. Ufanele ukobana wakhele phezu kobujamo onokuzithemba kibo bese uzama ukudlulisela lokhu kuzithemba kwezinye iindawo. Ukuzithemba nokuzazi yindlela owenza ngayo isithombe ngawe. Nanzi-ke iindlela ongangezelela ngazo ukuzithemba:

Ungavumeli ukuhluleka nanyana imizwa ikuwisele phasi, sebenzisa ubujamo lobo ucabange kobana ungenza ngcono njani esikhathini esizako. Unganqophi khulu kulokho okukuhlulako ungamane utjheje khulu lokho okwenza kuhle ukuze uzithuthukise. Vumela ukubukwa begodu utjheje kobana ukuphendula njani ukubukokho. Ukuthatha njengento eliqiniso nanyana ukuthatha njengamanga? Nqopha kilokho okuzwako nokucabangako ungazikhathazi ngalokho abantu abakucabangako ngawe. Zama ukukhohlwa iinhlamba, okucabangako ngawe kuqakatheke khulu. Tjhejisisa iinsombululo zemiraro onayo. Nangabe awunakho ukuzithemba endaweni ethize yepilo yakho ungasolokhu uqalene nakho ungamane ucabange iindlela ezihle zokuqalana nakho.

Zilungiselele nanyana ngangibuphi ubujamo ngendlela ongakghona ngayo, lokho kuzokusiza bonyana ukghone ukuphakamisa ukuzithemba kwakho. Yenza koke ngokuzithemba nanyana unganakho ukuzithemba uzakumangala bonyana uziphendulela bunjani kilokho kuzithemba. Yenza kwangathi uyazithemba kuzakukhuphula kuzithemba kwakho. Zihlanganise nabanye, abanye nawusoloko uhlangana nabantu bazokwazi begodu bazakwazi namakghono onawo njengokungenela imidlalo yebholo nanyana ngimuphi umdlalo. Ngenela iinqhema emphakathini wangekhenu. Khuluma nabantu, khuluma nomngani oseduze kwakho, umfundisi nanyana omunye welunga lomndenakho ngokungabi nokuzithemba kwakho. Uzakubona bonyana wenza izinto ezinengi epilweni. Ungaya nebantwini ofuna bakwazi ncono mhlamunye bacabanga bonyana awubathandi.

IMITLOMELO YESIGABA B: 10

ISIGABA C: IHLELO NOKUSETJENZISWA KWELIMI**UMBUZO 3**

- 3.1 Fundisisa umutjho ongenzasi bese uphendula imibuzo.
Abafundi banekhambo lokuya esithameleni seembandana ngomqgibelo.
Tlola igama elithalelweko ngendlela efaneleko yokupeledwa kwamagama. (2)
- 3.2 Fundisisa umutjho ongenzasi bese uphendula imibuzo
Lokha nawufuna ipilo ehle, kufanele udle imirorho efana nekhabitjhi, amazambana, itamati, njalonjalo
Tlola umutjho ozitlamele wona ngesirhunyezo segama elithalelweko emtjhweni ongehla. (2)
- 3.3 Fundisisa umutjho ongenzasi bese uphendula imibuzo.
Kuvele abesana abakhulu bagijimisa izinja.
3.3.1 Ingabe igama elithalelweko emtjhweni ongehla lingisiphi isikhekhe sekulumo? (1)
3.3.2 Lungelela igama elithalelweko emtjhweni ongehla ngesakhi esiveza umqondo wokukhulisa. (1)
- 3.4 Fundisisa umutjho ongenzasi bese uphendula imibuzo.
UMntazi uthenge irogo elimhlophe twa.
Dzubhula igama elibolekiweko emtjhweni ongehla . (1)
- 3.5 Fundisisa umutjho ongenzasi bese uphendula imibuzo.
UDzubhana uphethwe yikankere yebele.
Sebenzisa igama elithalelweko emtjhweni ozakhele wona utjengise enye ihlathululo. (2)
- 3.6 Fundisisa umutjho ongenzasi bese uphendula imibuzo.
Abafundi beSiyabuswa bambatha ijiniyomu boke. (1)
Ingabe umutjho ongehla lo **MBONO** nanyana **LIQINISO** na? Sekela ipendulwakho. (3)

3.7 Fundisisa umutjho ongenzasi bese uphendula imibuzo.

YIZANI NIZOKUFUNDA EHLALANIKUHLE HIGH SCHOOL

IMIPHUMELA YAKHONA MIHLE!

Ingabe lilimi elinjani elisetjenziswe lapha? Kubayini utjho njalo? (3)

3.8 Qalisisa isikhangisi esilandelako bese uphendula imibuzo.

YIZA E-UNISA

Sifundisa amabizelo amanengi


Uyafuna ukuba nguDorhodere?

Imigomo nemibandela iyatjhejwa

3.8.1 Esikhangisini esingehla ngimaphi amagama adosako. Kubayini utjho njalo? (2)

3.8.2 Esikhangisini esingehla ngimaphi amagama adosako. Kubayini utjho njalo? (2)

3.9 Qalisisa isithombe esingenzasi bese uphendula imibuzo elandelako.



3.9.1 Kwenzakalani esithombenesi? (2)

3.9.2 Uthini umThetho sisekelo olawula iinkolo ngabafundi abatjhinga emtholapilo laba? (2)

- 3.9.3 Uyavumelana nafana uyaphikisana nomThetho sisekelo Lowo? Sekela ipendulwakho ngomutjho OWODWA. (2)
- 3.9.4 Ukuya ngawe kulungile na bonyana sibe nemitholapilo ngejaradeni lesikolo? Kubayini utjho njalo? Sekela ipendulwakho ngomutjho OWODWA. (2)
- 3.9.5 Nawuqalisisa isithombesi uliqiniso kangangani umbono othi abafundi babesana banamathuba wokufunda ukudlula abafundi babentazana? Sekela ipendulwakho ngomutjho OWODWA. (2)

IMITLOMELO YESIGABA C: 30

IMITLOMELO YOKE: 70